

**சாராம்சம்:** இனிய குழந்தைகளே, உங்களுக்குக் கற்பிப்பவர் ஒரு சரீர்தாரியல்ல என்ற சந்தோஷத்தை எப்பொழுதும் பேணுங்கள். சரீரமற்ற தந்தை உங்களுக்குக் கற்பிப்பதற்காக விசேடமாக வந்து ஒரு சரீரத்தில் பிரவேசிக்கின்றார்.

**கேள்வி:** குழந்தைகளாகிய நீங்கள் ஒவ்வொருவரும் ஏன் ஞானம் என்ற மூன்றாவது கண்ணைப் பெற்றுள்ளீர்கள்?

**பதில்:** உங்களுடைய மௌன தாமத்தையும், சந்தோஷ தாமத்தையும் பார்ப்பதற்காக நீங்கள் ஞானம் என்ற மூன்றாவது கண்ணைப் பெற்றுள்ளீர்கள். உங்களுடைய நண்பர்கள், உறவினர்கள் உட்பட, உங்கள் கண்களால் பார்க்கக்கூடிய, பழைய உலகிலுள்ள அனைத்திலிருந்தும், உங்களுடைய புத்தியை அகற்றுங்கள். தந்தை உங்களைக் குப்பையிலிருந்து அகற்றி, உங்களை மலர்களாக்குவதற்காக(தேவர்கள்) வந்துள்ளார். ஆகையினால், நீங்கள் அத்தகைய தந்தை மீது மதிப்பு வைத்திருக்க வேண்டும்.

ஓம் சாந்தி. குழந்தைகளாகிய உங்களுடன் கடவுள் சிவன் பேசுகின்றார். கடவுள் சிவனே நிச்சயமாக உண்மையான பாபா என அழைக்கப்படுவார், ஏனெனில் அவரே படைப்பவர் ஆவார். இப்பொழுது குழந்தைகளாகிய உங்களுக்கு மாத்திரமே தேவ, தேவியர்கள் ஆகுவதற்காக கடவுளால் கற்பிக்கப்படுகின்றது. ஒரு மாணவனுக்கு, அவருடைய ஆசிரியரையோ, கல்வியையோ அல்லது கல்வியின் பலனையோ தெரியாதிருக்க முடியாதென்பதை நீங்கள் ஒவ்வொருவரும் மிக நன்றாக அறிவீர்கள். கடவுள் உங்களுக்குக் கற்பிக்கின்றார், எனவே குழந்தைகளாகிய உங்களுக்குப் பெருமளவு சந்தோஷம் இருக்க வேண்டும். ஏன் இந்த சந்தோஷம் நிலையாக இருப்பதில்லை? உங்களுக்குக் கற்பிப்பவர் ஒரு பௌதீகமான மனிதரல்ல என்பதை நீங்கள் அறிவீர்கள். சரீரமற்ற தந்தை, குழந்தைகளாகிய உங்களுக்குக் கற்பிப்பதற்காக விசேடமாக வந்து ஒரு சரீரத்தினுள் பிரவேசிக்கின்றார். கடவுள் வந்து கற்பிக்கின்றார் என எவருமே அறியமாட்டார்கள். நீங்கள் கடவுளின் குழந்தைகள், அவர் உங்களுக்குக் கற்பிக்கின்றார், அவரே ஞானக்கடல் எனவும் நீங்கள் அறிவீர்கள். நீங்கள் சிவபாபாவின் நேர்முன்னிலையில் அமர்ந்திருக்கின்றீர்கள். இப்பொழுது மாத்திரமே ஆத்மாக்களாகிய நீங்கள் பரமாத்மாவைச் சந்திக்கின்றீர்கள் என்பதை மறந்துவிடாதீர்கள். எவ்வாறாயினும் மாயை உங்களை மறக்கச் செய்கிறாள். இல்லையெனில், உங்களுக்குக் கடவுள் கற்பிக்கின்றார் என்ற போதை இருந்திருக்கும். நீங்கள் அவரைத் தொடர்ந்தும் நினைவு செய்யவேண்டும். எவ்வாறாயினும், அவரை முழுமையாக மறந்துவிடுகின்ற குழந்தைகளும் இங்கு இருக்கின்றார்கள். அவர்கள் எதையும் அறியமாட்டார்கள். கடவுளே கூறுகிறார்: பல குழந்தைகள் என்னை மறந்துவிடுகின்றனர். இல்லையெனில், நாங்கள் கடவுளின் குழந்தைகள், அவரே எங்களுக்குக் கற்பிக்கின்றார் என்ற சந்தோஷம் இருந்திருக்கும். மாயை மிகவும் சக்திவாய்ந்தவள், அவள் உங்களை முற்றாக அவரை மறக்கச் செய்கிறாள். உங்களுடைய புத்தி, உங்களுடைய நண்பர்கள், உறவினர்கள் உட்பட இந்தப் பழைய உலகில் உங்கள் கண்களால் காண்பவை அனைத்தின்மீதும் செல்கின்றது. தந்தை இப்பொழுது குழந்தைகளாகிய உங்களுக்கு அமைதி தாமத்தையும், சந்தோஷ தாமத்தையும் நினைவு செய்வதற்காக மூன்றாவது கண்ணைக் கொடுத்துள்ளார். இது துன்பதாமமாகிய, அழுக்கான உலகமாகும். பாரதம் சுவர்க்கமாக இருந்தது என்றும், அது இப்பொழுது நரகம் என்றும் நீங்கள் அறிவீர்கள். தந்தை உங்களை மீண்டும் ஒருமுறை மலர்கள் ஆக்குவதற்காக வந்துள்ளார். அங்கே, நீங்கள் 21 பிறவிகளுக்கு சந்தோஷத்தைப் பெறுவீர்கள். நீங்கள் அதற்காகவே கற்கின்றீர்கள். எவ்வாறாயினும் நீங்கள் முழுமையாகக் கற்காததால் உங்களுடைய புத்தி இங்கேயுள்ள செல்வத்திலும், செழிப்பிலும் சிக்கிக் கொள்கின்றது. நீங்கள் அவற்றிலிருந்து உங்கள் புத்தியை அகற்றுவதில்லை. தந்தை கூறுகின்றார்: உங்களுடைய புத்தியை அமைதி தாமத்தையும், சந்தோஷ தாமத்தையும் நோக்கிச் செலுத்துங்கள். எவ்வாறாயினும், உங்களுடைய புத்தியை அதிலிருந்து அகற்ற முடியாதவாறு, உங்களுடைய புத்தி முழுமையாக அழுக்கான உலகைப் பற்றிக் கொண்டிருக்கிறது. நீங்கள் இங்கே அமர்ந்திருக்கின்ற போதிலும் உங்களுடைய புத்தி பழைய உலகிலிருந்து துண்டிக்கப்படவில்லை. பாபா உங்களைத் தூய்மையாகவும், அழகாகவும் ஆக்குவதற்காக இப்பொழுது வந்துள்ளார். நீங்கள் தூய்மையைப் பற்றியே பிரதானமாகப் பேசுகின்றீர்கள். பாபா எங்களைத் தூய்மையாக்கி, தூய உலகிற்கு அழைத்துச் செல்கின்றார். ஆகையினால், எவ்வாறான தந்தைமீது நீங்கள் பெருமளவு மதிப்பு வைத்திருக்க வேண்டும். பரந்தாமத்தில் இருந்து எங்களுக்குக் கற்பிப்பதற்காக வந்திருக்கின்ற தந்தைக்கு உங்களை நீங்கள் அர்ப்பணிக்க வேண்டும். அவர் குழந்தைகளாகிய உங்களுக்காக பெருமளவு முயற்சி செய்கின்றார். அவர் உங்களை முழுமையாக அழுக்கிலிருந்து அகற்றுகின்றார். நீங்கள் இப்பொழுது மலர்களாகின்றீர்கள். நீங்கள் ஒவ்வொரு கல்பத்திலும் மலர்களாக (தேவர்கள்) ஆகுகின்றீர்கள் என அறிவீர்கள். மனிதர்களை, தேவர்களாக்குவதற்கு கடவுளுக்கு நீண்ட காலம் எடுக்காது. தந்தை இப்பொழுது எங்களுக்குக் கற்பிக்கின்றார். நாங்கள் மனிதரிலிருந்து, தேவர்களாகுவதற்காக இங்கு வந்துள்ளோம். நீங்கள் சுவர்க்க வாசிகளாக இருந்தீர்கள் என இப்பொழுது நீங்கள் அறிந்துள்ளீர்கள். முன்னர், நீங்கள் இதை அறிந்திருக்கவில்லை. நீங்கள் உங்களுடைய இராச்சியத்தை ஆட்சி செய்தீர்கள் எனவும், பின்னர் இராவணன் அதை அபகரித்துவிட்டான் எனவும் தந்தை இப்பொழுது கூறுகின்றார். நீங்கள் பெருமளவு சந்தோஷத்தை அனுபவம் செய்தீர்கள், பின்னர் 84 பிறவிகள் எடுத்து, தொடர்ந்தும் ஏணியில் கீழிறங்கினீர்கள். இது அழுக்கான உலகமாகும். மனிதர்கள் பெருமளவில் சந்தோஷமற்று இருக்கின்றார்கள். பட்டினியால் நூறாயிரக் கணக்கானோர் தொடர்ந்தும் இறப்பார்கள். எந்தவித சந்தோஷமும் இல்லை. மக்கள் எவ்வளவுதான் செல்வந்தர்களாக இருந்தாலும், அவர்களது சந்தோஷம் காக்கையின் எச்சம் போன்று தற்காலிகமானது. இந்த உலகம் நச்சாறு என அழைக்கப்படுகின்றது.

நீங்கள் சத்திய யுகத்தில் மிகவும் சந்தோஷமாக இருப்பீர்கள். இப்பொழுது நீங்கள் அலட்சணமானவர்களில் இருந்து அழகானவர்களாக ஆகுகின்றீர்கள். நீங்கள் தேவர்களாக இருந்தீர்களென இப்பொழுது புரிந்துகொள்கின்றீர்கள். பின்னர் மறு பிறவிகள் எடுத்ததன் மூலம் நீங்கள் விபச்சார விடுதிக்குள் பிரவேசித்துள்ளீர்கள். நீங்கள் இப்பொழுது சிவாலயத்திற்கு அழைத்துச் செல்லப்படுகின்றீர்கள். சிவபாபா சுவர்க்கத்தை ஸ்தாபிக்கின்றார். அவர் உங்களுக்குக் கற்பிக்கின்றார். எனவே மிக நன்றாகக் கற்றிடுங்கள். கற்பதுடன், சக்கரத்தை உங்கள் புத்தியில் வைத்திருந்து, தெய்வீகக் குணங்களையும் கிரகியுங்கள். குழந்தைகளாகிய நீங்கள் ரூப்பும், பசந்தும் ஆவீர்கள். உங்கள் உதடுகளிலிருந்து எந்தவித குப்பையும் அல்லாது, ஞான இரத்தினங்களே வெளிவர வேண்டும். தந்தை கூறுகின்றார்: நானும், ரூப்பும் பசந்தும் ஆவேன். பரமாத்மாவாகிய நான், ஞானக்கடலாவேன். கல்வியே வருமானத்தின் ஆதாரமாகும். ஒருவர் கற்று சட்டநிபுணராகவோ, அல்லது வைத்தியராகவோ ஆகினால், அவர் நூறாயிரக் கணக்கில் சம்பாதிப்பார். ஒவ்வொரு வைத்தியரும் ஒரு மாதத்தில் நூறாயிரம் ரூபாய்களை சம்பாதிக்கிறார்கள். அவர்களுக்கு உண்பதற்குக்கூட நேரம் இருப்பதில்லை. நீங்களும் இப்பொழுது கற்கின்றீர்கள். நீங்கள் என்னவாக ஆகுகின்றீர்கள்? உலகின் அதிபதிகளாகின்றீர்கள். எனவே இந்தக் கல்வியின் போதை இருக்க வேண்டும். குழந்தைகளாகிய நீங்கள் ஒருவரோடொருவர் பேசுகின்ற முறை மிகவும் இராஜரீகமாக இருக்கவேண்டும். நீங்கள் இராஜரீகமானவர்கள் ஆகுகின்றீர்கள், இல்லையா? அரசர்கள் எவ்வாறு நடந்து கொள்கின்றார்கள் எனப் பாருங்கள். பாபா அனுபவசாலி, இல்லையா? ஓர் அரசனுக்கு பரிசுகள் வழங்கப்படும்போது அவர் அதைத் தனது கைகளால் ஏற்றுக்கொள்ளமாட்டார். அவர் அதை ஏற்றுக்கொள்வதாயின், அதைக் காரியதரிசியிடம் கொடுக்கமாறு உங்களுக்கு சைகை காட்டுவார். அவர்கள் மிகவும் இராஜரீகமானவர்கள். அவர்கள் எதையாவது ஏற்றுக்கொண்டால் பதிலாக தாங்களும் ஏதாவது கொடுக்க வேண்டியிருக்கும் என அவர்களது புத்தி அறிந்துகொள்வதால், அவர்கள் அதை ஏற்றுக்கொள்வதில்லை. சில அரசர்கள் தமது மக்களிடமிருந்து எதையுமே எடுத்துக்கொள்வதில்லை. ஏனைய அரசர்கள் தமது மக்களைக் கொள்ளையடிக்கின்றார்கள். அரசர்களுக்கிடையிலும் வித்தியாசம் இருக்கின்றது. நீங்கள் இப்பொழுது சத்தியயுகத்தின் இரட்டைக் கிரீடமுள்ள அரசர்களாகின்றீர்கள். இரட்டைக் கிரீடம் அணிவதற்கு தூய்மை நிச்சயமாக தேவை. இந்த விகார உலகம் துறக்கப்பட வேண்டும். குழந்தைகளாகிய நீங்கள் விகாரங்களைத் துறந்துள்ளீர்கள். விகாரமுள்ளவர்கள் இங்கே வந்து அமரமுடியாது. அவ்வாறானவர்கள் எவருக்கும் கூறாமல் இங்கு வந்து அமர்ந்தால், அவர் தனக்கே இழப்பை ஏற்படுத்துகின்றார். எவருக்கும் எதுவும் தெரியாது எனச் சிலர் கெட்டித்தனமாக நினைக்கின்றார்கள். தந்தை அதைப் பார்க்கின்றாரோ இல்லையோ, அவர் ஓர் பாவாத்மா ஆகுகின்றார். நீங்களும் பாவாத்மாக்களாகவே இருந்தீர்கள். நீங்கள் இப்பொழுது முயற்சி செய்வதன் மூலம் புண்ணியாத்மாக்கள் ஆகவேண்டும். குழந்தைகளாகிய நீங்கள் பெருமளவு ஞானத்தைப் பெற்றுள்ளீர்கள். இந்த ஞானத்தினால் நீங்கள் கிருஷ்ணதாமத்தின் அதிபதிகளாகுகின்றீர்கள். தந்தை உங்களைப் பெருமளவில் அலங்கரிக்கின்றார்! அதி மேலான கடவுள் உங்களுக்குக் கற்பிக்கின்றார். ஆகையினால், நீங்கள் பெருமளவு சந்தோஷத்துடன் கற்கவேண்டும். பாக்கியசாலிகள் மாத்திரமே இவ்வாறான கல்வியைக் கற்பார்கள். நீங்கள் உங்களுடைய நற்சான்றிதழையும் பெறவேண்டும். நீங்கள் கற்பதில்லை எனவும், உங்களுடைய புத்தி எல்லா இடங்களிலும் அலைபாய்கின்றது எனவும் பாபா கூறுவார். எனவே நீங்கள் என்னவாக ஆகப்போகின்றீர்கள்? இந்த சூழ்நிலையின் கீழ் நீங்கள் சித்தியடைய மாட்டீர்கள் என உங்களுடைய லௌகீகத் தந்தையும் கூறுவார். சிலர் கற்று நூறாயிரங்களைச் சம்பாதிப்பர். மற்றவர்கள் தொடர்ந்தும் சுற்றி அலைவார்கள். நீங்கள் தாய், தந்தையையும், நன்றாகக் கற்று மற்றவர்களுக்கும் கற்பிக்கின்ற சகோதரர்களையும் பின்பற்ற வேண்டும். கண்காட்சிகளில் பலருக்குக் கற்பிக்க முடியும். நீங்கள் முன்னேறிச் செல்கின்றபோது துன்பமும் அதிகளவு அதிகரிக்கும். அப்பொழுது அதிகளவு மனிதர்கள் அவர்களது உலகில் விருப்பமின்மையைக் கொண்டிருந்து கற்க ஆரம்பிப்பார்கள். அவர்கள் துன்பப்படும்போது கடவுளைப் பெருமளவில் நினைவு செய்வார்கள். மரணிக்கின்ற நேரத்தில் துன்பத்தைப் பெருமளவில் அனுபவம் செய்யும்போது, அவர்கள் ஓ கடவுளே! ஓ இராமா! எனக் கூவி அழைக்கின்றார்கள். நீங்கள் அவ்வாறாக எதுவும் செய்யவேண்டியதில்லை. நீங்கள் சந்தோஷமாக உங்களைத் தயார்படுத்துகின்றீர்கள்: நான் வீட்டிற்குச் செல்வதற்கு, எப்பொழுது இந்தப் பழைய சரீரத்தை விட்டு நீங்குவேன்? பின்னர் நான் அங்கே அழகான சரீரத்தைப் பெறுவேன். உங்களுக்குக் கற்பிக்கின்றவரிலும் பார்க்க முன்னேறிச் செல்வதற்கு நீங்கள் முயற்சி செய்ய வேண்டும். தங்களுக்குக் கற்பித்த ஆசிரியரின் ஸ்திதியிலும் பார்க்க சிறந்த ஸ்திதியைக் கொண்ட சில மாணவர்கள் இருக்கின்றார்கள். தந்தை ஒவ்வொருவரையும் அறிவார். குழந்தைகளாகிய நீங்களும் இதைப் புரிந்துகொள்ள முடியும். நீங்கள் என்ன பலவீனத்தைக் கொண்டுள்ளீர்கள் என உங்களைச் சோதித்துப் பாருங்கள். மாயையின் தடைகளை வெற்றிகொள்ளுங்கள். அவற்றிலே சிக்கிக்கொள்ளாதீர்கள். உங்களால் மேலும் தொடர முடியாத அளவிற்கு மாயை மிகவும் சக்திவாய்ந்தவள் என நீங்கள் நினைப்பீர்களாயின், மாயை உங்களை முழுமையாகவே விழுங்கிவிடுவாள். “முதலை யானையை விழுங்கியது” என்பது இந்நேரத்தையே குறிக்கின்றது. முதலையாகிய மாயை நல்ல குழந்தைகளையும் கூட அவர்களால் தங்களை விடுவிக்க முடியாதவாறு முழுமையாகவே விழுங்கிவிடுகின்றாள். மாயையினால் அறையப்படுவதிலிருந்து தங்களை நிறுத்தவேண்டும் என அவர்கள் புரிந்துகொண்டபோதிலும், மாயை அவர்களை அவ்வாறு செய்ய அனுமதிப்பதில்லை. பின்னர் அவர்கள் கூறுகின்றார்கள்: பாபா, என்னை அவ்வாறு பிடித்துக்கொள்ள வேண்டாமென மாயையிடம் கூறுங்கள். ஆ! ஆனால் இது ஒரு யுத்தகளம், இல்லையா? யுத்தகளத்தில் உங்களை வீழ்த்தவேண்டாம் என உங்களுடைய எதிராளியிடம் கூறுமாறு எவரிடமாவது கூறுவீர்களா? ஒரு போட்டியில் விளையாடும்போது, எனக்கு பந்து வீசாதீர்கள் என நீங்கள்

கூறமாட்டீர்கள். உங்களுக்கு உடனடியாகவே கூறப்படும்: நீங்கள் யுத்தகளத்திற்கு வந்துள்ளீர்கள், ஆகையினால் சண்டையிடுங்கள்! மாயை உங்களைத் தூக்கி எறிவாள். நீங்கள் மிக உயர்ந்த அந்தஸ்தைக் கோரமுடியும். கடவுளே உங்களுக்குக் கற்பிக்கின்றார். அது ஒரு சிறிய விடமல்ல! உங்களுடைய ஸ்திதி இப்பொழுது நீங்கள் செய்யும் முயற்சிக்கேற்ப வரிசைக்கிரமமாக உயர்கின்றது. குழந்தைகளாகிய நீங்கள் ஒவ்வொருவரும் உங்களுடைய எதிர்கால வாழ்க்கையை வைரத்தைப் போன்று பெறுமதியுடையதாக ஆக்கிக்கொள்வதில் அக்கறை கொள்ள வேண்டும். உங்களுடைய தடைகளைத் தொடர்ந்தும் அகற்றுங்கள். எவ்வாறாயினும் நீங்கள் நிச்சயமாகத் தந்தையிடமிருந்து உங்களுடைய ஆஸ்தியைக் கோரிக்கொள்ள வேண்டும். இல்லையெனில் நீங்கள் ஒவ்வொரு கல்பத்திலும் தோல்வியடைவீர்கள். உதாரணமாக ஒரு செல்வந்தரான தந்தை தனது குழந்தை இந்தக் கல்வியைக் கற்பதற்குத் தடை செய்தால், அவர் கூறவேண்டும்: அந்த நூறாயிரங்களை வைத்துக்கொண்டு நான் என்ன செய்வது? நான் எல்லையற்ற தந்தையிடமிருந்து உலக இராச்சியத்தை கோர விரும்புகின்றேன். அந்த மில்லியன்களும், பில்லியன்களும் தூசாகப் போகின்றன. சில மக்களின் செல்வம் நிலத்தின் கீழே புதைக்கப்படும், மற்றையவர்களின் செல்வம் எரிக்கப்படும். முழு உலகமுமே எரியூட்டப்படும். இந்த முழு உலகமும் இராவணனின் தீவு (இலங்கை) ஆகும். நீங்கள் அனைவரும் சீதைகள். இராமர் வந்துள்ளார். முழு உலகமுமே ஒரு தீவாகும். இப்பொழுது இது இராவண இராச்சியமாகும். தந்தை இராவண இராச்சியத்தை அழித்து இராம இராச்சியத்தின் அதிபதிகளாக உங்களை ஆக்குவதற்கு வந்துள்ளார். நீங்கள் உள்நூர் பெருமளவு சந்தோஷத்தை அனுபவஞ் செய்யவேண்டும். அதிந்திரிய சுகத்தைப்பற்றி அறிந்துகொள்ள விரும்பினால், கடவுளின் குழந்தைகளைக் கேளுங்கள் என நினைவுகூரப்படுகின்றது. கண்காட்சிகளில், நீங்கள் அனுபவித்த சந்தோஷம் பற்றி நீங்கள் பேசுகின்றீர்கள். நாங்கள் பாரதத்தை சுவர்க்கமாக மாற்றுகின்றோம். நாங்கள் ஸ்ரீமத்தைப் பின்பற்றுவதன் மூலம் பாரதத்திற்குச் சேவை செய்கின்றோம். நீங்கள் எந்தளவிற்கு ஸ்ரீமத்தை பின்பற்றுகின்றீர்களோ அந்தளவிற்கு மேன்மையானவர்கள் ஆகுவீர்கள். பலரும் உங்களுக்கு அறிவுரை வழங்குவார்கள். ஆகையால், அதை அடையாளங் கண்டு எச்சரிக்கையாக இருக்க வேண்டும். சில விடயங்களில் மாயை மறைமுகமாகத் தலையீடு செய்வாள். நீங்கள் உலகின் அதிபதிகள் ஆகுகின்றீர்கள். ஆகையினால், உங்களுக்குள்ளே அதிகளவு சந்தோஷம் இருக்கவேண்டும். பாபா, நான் உங்களிடமிருந்து சுவர்க்கம் எனும் ஆஸ்தியைக் கோரிக்கொள்ள வந்துள்ளேன் என நீங்கள் கூறுகின்றீர்கள். சத்திய நாராயணனின் கதையைச் செவிமடுப்பதன் மூலம் நான் சாதாரண மனிதனிலிருந்து நாராயணனாகவும், சாதாரண பெண்ணிலிருந்து இலக்ஷ்மியாகவும் மாறுகின்றேன். நீங்கள் அனைவரும் உங்களுடைய கைகளை உயர்த்தி நிச்சயமாக தந்தையிடமிருந்து முழு ஆஸ்தியைக் கோருவோம் எனக் கூறுகின்றீர்கள். இல்லையெனில் நீங்கள் ஒவ்வொரு கல்பத்திலும் இழந்துவிடுவீர்கள். வருகின்ற எந்தத் தடைகளையும் நீங்கள் நிச்சயமாக அகற்றுவிடுவீர்கள். உங்களுக்கு அந்தளவு தைரியம் தேவை. நீங்கள் தைரியமானவர்கள், அல்லவா? உங்களுக்கு ஆஸ்தியைக் கொடுக்க இருக்கின்ற ஒருவரை நீங்கள் விட்டுவிடப் போவதில்லை, அப்படித்தானே? சிலர் இங்கே நிரந்தரமாக இருக்கின்றார்கள். மற்றவர்கள் ஓடிவிடுகின்றார்கள். மாயை சில நல்ல குழந்தைகளையும் உண்டுவிட்டாள். முதலை அவர்களை முழுமையாக விழுங்கிவிட்டது. தந்தை இப்பொழுது கூறுகின்றார். ஓ ஆத்மாக்களே! அவர் நிறைந்த அன்புடன் விளங்கப்படுத்துகின்றார். நான் தூய்மையற்ற உலகைத் தூய்மையாக்க வந்துள்ளேன். தூய்மையற்ற உலகின் மரணம் சற்று முன்னால் நிற்கின்றது. நான் இப்பொழுது உங்களை அரசர்களுக்கெல்லாம் அரசர்கள் ஆக்குகின்றேன், தூய்மையற்ற அரசர்களுக்கும் கூட அரசர்கள் ஆக்குகின்றேன். ஒற்றைக் கிரீடமணிந்த அரசர்கள் ஏன் இரட்டைக் கிரீடமணிந்த அரசர்களின் சிலைகளுக்குத் தலை வணங்குகின்றார்கள்? அரைக் கல்பத்துக்குப் பின்னர் அவர்களுடைய தூய்மை மறையும்போது அவர்கள் இராவண இராச்சியத்தினுள் பிரவேசித்து, விகாரமான பூஜிப்பவர்கள் ஆகுகின்றார்கள். ஆகையினால் தந்தை குழந்தைகளாகிய உங்களுக்குக் கூறுகின்றார்: இப்பொழுது எந்தத் தவறும் செய்யாதீர்கள்! மறந்துவிடாதீர்கள்! நன்றாகக் கற்றிடுங்கள்! உங்களால் ஒவ்வொரு நாளும் வகுப்புக்கு சமூகமளிக்க முடியாதுவிட்டால் பாபா அதற்கான ஆயத்தங்களை உங்களுக்குச் செய்துதருவார். 7 நாள் பாடநெறியை எடுங்கள், அப்பொழுது உங்களால் முரளியை இலகுவாக விளங்கிக்கொள்ள முடியும். நீங்கள் எங்கு சென்றாலும் இரண்டு வார்த்தைகளை நினைவு செய்யுங்கள். இதுவே மகத்தான மந்திரமாகும். உங்களை ஆத்மாவாகக் கருதித் தந்தையை நினைவு செய்யுங்கள். நீங்கள் சரீர உணர்வுடையவர்களாகும்போது பாவம் புரிகின்றீர்கள், அல்லது பாவச்செயல்களைச் செய்கின்றீர்கள். பாவச்செயல்கள் செய்யாது பாதுகாப்பாக இருப்பதற்கு, உங்களுடைய புத்தியை எந்த சரீரதாரிகளிலும் அல்லாது தந்தையுடன் அன்பாக இணையுங்கள். யோகத்தில் உங்களுடைய புத்தியை ஒருவருடன் மாத்திரமே தொடர்புபடுத்துங்கள். கடைசி வரைக்கும் தந்தையை நினைவு செய்யுங்கள். நீங்கள் எந்தப் பாவமும் செய்யமாட்டீர்கள். உக்கிப்போன சரீரத்தின் பெருமையை விட்டுவிடுங்கள். நாடகம் இப்பொழுது முடிவுக்கு வருகின்றது. உங்களுடைய 84 பிறவிகளும் இப்பொழுது முடிவடைகின்றது. இந்த ஆத்மாவும் சரீரமும் இப்பொழுது பழையதாகிவிட்டன. இப்பொழுது தமோபிரதானிலிருந்து, சதோபிரதானாகுங்கள், நீங்கள் சதோபிரதான் சரீரத்தைப் பெறுவீர்கள். உங்களை சதோபிரதானாக்கும் அக்கறையை ஆத்மாக்களாகிய நீங்கள் கொண்டிருக்க வேண்டும். தந்தை இலகுவாகக் கூறுகின்றார். சதா என்னை மாத்திரம் நினைவு செய்யுங்கள்! இந்த ஒரு அக்கறையைக் கொண்டிருங்கள். “பாபா, நான் நிச்சயமாகச் சித்தியடைவேன்” என்றும் நீங்கள் கூறுகின்றீர்கள். ஒரு வகுப்பிலுள்ள அனைவரும் புலமைப்பரிசிலைப் பெறமுடியாதென்பதை நீங்கள் அறிவீர்கள். இருந்தபோதும் பலர் தொடர்ந்தும் பெருமளவு முயற்சி செய்கின்றார்கள். ஒரு சாதாரண மனிதரிலிருந்து நாராயணனாகுவதற்கு நீங்கள் முழுமையான முயற்சி செய்ய வேண்டுமென்ப புரிந்துகொள்கின்றீர்கள்.

நீங்கள் ஏன் குறைந்தளவு முயற்சி செய்கின்றீர்கள்? வேறு எதைப்பற்றியும் அக்கறை கொள்ளாதீர்கள். போர் வீரர்கள் எதைப்பற்றியும் அக்கறை கொள்வதில்லை. சிலர் “பாபா, எனக்குப் பல புயல்களும், கனவுகளும் வருகின்றன” எனக் கூறுகின்றார்கள். அவை அனைத்தும் நடைபெறும். தொடர்ந்தும் ஒரு தந்தையை நினைவு செய்யுங்கள். நீங்கள் அந்த எதிரியை வெற்றிகொள்ள வேண்டும். சிலவேளைகளில் நீங்கள் ஒருபோதுமே நினைத்துக்கூடப் பார்த்திராத அல்லது உங்கள் ஆழ்மனதிலில்லாத அவ்வாறான கனவுகளும் காண்பீர்கள். அவை உங்களைத் தடுமாறச் செய்யும். அவையனைத்தும் மாயையாகும். நாங்கள் மாயையை வெற்றிகொள்கின்றோம். நாங்கள் அந்த எதிரியிடமிருந்து எங்களது இராச்சியத்தை அரைக் கல்பத்துக்கு திரும்பி எடுக்கின்றோம். நாங்கள் எதைப்பற்றியும் அக்கறை கொள்வதில்லை. தைரியமானவர்கள் ஒருபோதும் எதைப்பற்றியும் அக்கறை கொள்வதில்லை. அவர்கள் சந்தோஷமாகவே யுத்தத்திற்குச் செல்வார்கள். நீங்கள் பெருமளவு சௌகரியத்துடன் உங்களுடைய ஆஸ்தியைத் தந்தையிடமிருந்து கோரிக்கொள்கின்றீர்கள். நீங்கள் இந்த அவலட்சணமான சரீரத்தைத் துறக்க வேண்டும். நாங்கள் இப்பொழுது எங்களுடைய இனிமையான மௌன தாமத்துக்குச் செல்கின்றோம். தந்தை கூறுகின்றார்: நான் உங்களை வீட்டிற்கு திரும்ப அழைத்துச்செல்ல வந்துள்ளேன். என்னை நினைவு செய்யுங்கள். நீங்கள் தூய்மையாகுவீர்கள். தூய்மையற்ற ஆத்மாக்கள் திரும்பிச் செல்ல முடியாது. இது புதிய விடயமாகும். அச்சா.

இனிமையிலும் இனிமையான அன்புக்குரிய எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும் ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

#### தாரணைக்கான சாராம்சம்:

1. பாவச் செயல்கள் செய்வதிலிருந்து பாதுகாப்பாக இருப்பதற்கு, ஒரு தந்தையுடன் உங்களுடைய புத்தியை அன்பினால் இணையுங்கள். உங்களுடைய உக்கிப்போன பழைய சரீரத்தின் பெருமைகள் அனைத்தையும் துறந்துவிடுங்கள்.
2. நீங்கள் ஒரு போர் வீரர் என்ற விழிப்புணர்வில் இருப்பதன் மூலம் எதிரியாகிய மாயையை வெற்றிகொள்ளுங்கள். அவளைப் பற்றி அக்கறை கொள்ளாதீர்கள். மாயை பெருமளவில் மறைமுகமாகத் தலையீடு செய்வாள். ஆகையினால் அவளை அடையாளம் கண்டு எச்சரிக்கையாக இருங்கள்.

**ஆசீர்வாதம்:** நீங்கள் கர்ம பந்தனங்கள் எதனிலிருந்தும் விடுபட்டு, ஒளியாகவும் இலேசாகவும் இருந்து, சரீரத்தின் உள்ளக வாகனத்தினால் சேவை செய்வீர்களாக. நீங்கள் உங்களுடைய பௌதீகமான சரீரத்தினால் பௌதீகமான இறை சேவையில் மும்முரமாக இருப்பது போன்றே, சூட்சுமமான சரீரத்தினால் உள்ளக வாகனத்தின் உடலினாலும் சேவை செய்யவேண்டும். பிரம்மாவின் மூலமாக ஸ்தாபனையின் விரிவாக்கம் இடம்பெற்றது போன்றே, காட்சிகளை அருள்கின்ற பணியும், செய்தியை வழங்குகின்ற பணியும் உங்களுடைய சூட்சுமமான சரீரங்கள் மூலமாகவும், சிவனும் சக்திகளும் இணைந்த ரூபத்தின் மூலமாகவும் இடம்பெற வேண்டும். எவ்வாறாயினும், இச்சேவையைச் செய்வதற்கு, செயல்களைச் செய்யும்போது, கர்ம பந்தனங்கள் எதனிலிருந்தும் விடுபட்டு, சதா ஒளியாகவும் இலேசாகவும் இருங்கள்.

**சுலோகம்:** அனைவராலும் மரியாதை செலுத்தப்படுதல் என்ற பாக்கியமானது, மரியாதையை ஏற்றுக்கொள்வதைத் துறப்பதில் அமிழ்ந்துள்ளது.

\*\*\*ஓம் சாந்தி\*\*\*